

# Ворисони анбиё!

ورثة الأنبياء

< Тоҷикӣ - Tajik - الطاجيكية >



Муҳаммадазиз Раҷабӣ

محمد عزيز رجب



## Ворисони анбиё!



## Ворисони анбиё!

Паёмбар (салому дуруди Аллоҳ бар ӯ ва олу асҳобаш бод) фармудааст:

"لا تسبوا الديك، فإنه يوقظ للصلاة."

«Шумо хурӯсро дашном надихед, зеро ки ба намоз бедор мекунад!». (Муснади Аҳмад 4/115, ва АбуДовуд 5101).

Яке аз шахсиятҳои маъруфи олами ислом, Қорӣ Суъуд Шурайм ин ҳадисро нақл кардаву чунин шикоят мекунад:

"نهى عن سب حيوان لا يعقل • فكيف بسب علماء ودعاة يعلمون الناس الخير!..."

«Паёмбар моро наҳй кардааст, аз дашном додани ҳайвоне ки ақл надорад, пас чӣ гуна ҳаст дашном додани уламо ва даъватгарон, ки ба мардум хайру некӯӣ меомӯзанд!...».

Яке аз донишмандон ин масъларо бештар тавзих додаву мегӯяд:

Худованд моро фармудааст:

﴿فَسَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ [النحل: ٤٣]

“Аз аҳли зикр (донишмандон) суол кунед, агар намедонед”.

Сураи Наҳл, 43.

Ва ин оят насси муҳкаме ҳаст то рӯзи қиёмат, ки мардумро амр мекунад ба рӯҷӯ ба аҳли илм. Ҳарчиро ки нафаҳмиданд, ё ишколе пеш омад, аз уламо суол кунанд, токи ба ҳақ бирасанд, дар онҷӣ ки ихтилоф карданд, ё ки надонистанд.

Дар рикоби донишмандон бошанду пой аз хати кашидаи эшон берун наниҳанд...

Вале аҳмақону сафиҳоне буданду (ҳастанд), ки ин оятро баръакс мехонанд. Гоҳо ба забони ҳол, ва гоҳо ба забони мақол мегӯянд: Агар уламо чизе гӯянд, ки мо намедонем (мутобиқи ҳавои мо нест) ва масоилеро муҳолифи равишу хоҳиши мо баён карданд, ба такфиру таъни эшон мепардозем!

Агар ин уламо мисли мо нагӯянд, ва мисли мо нафаҳманд, пас муртаду кофиршон мехонем...

Такфир кунед аҳли илмро, агар (чизе гуфтаанд, ки) шумо намедонед!».

Шайх Абдулкарим Хузайр мегӯяд:

"وليعلم كل إنسان أنهم يبذلون ما يستطيعونه لكن ليس بالمقدور أن ينفذ كل ما يقولون، هذا على مر العصور، العلماء ينصحون ويوجهون ولا يلزمون، لا يستطيعون الإلزام على مر العصور..."

«Ва бояд мо ҳама бидонем, ки уламо ба қадри тавоноӣ талош мекунанд! Вале имкон надорад, ки ҳар гуфтаи онҳо амалӣ шавад. Дар тули торих чунин будааст!

Аҳли илм насихат мекунанд ва раҳнамоӣ мекунанд, вале касеро водор (маҷбур) карда наметавонанд...». (Шарҳи Китобул-илми АбуХайсама). Натиҷаи чунин инҳироф чист?!

Паёмбар (салому дуруди Аллоҳ бар ӯ ва олу асҳобаш бод) мефармояд: "إِنَّ اللَّهَ لَا يَقْبِضُ الْعِلْمَ انْتِزَاعًا يَنْتَزِعُهُ مِنَ النَّاسِ، وَلَكِنْ يَقْبِضُ الْعِلْمَ بِقَبْضِ الْعُلَمَاءِ حَتَّى إِذَا لَمْ يَتْرُكْ عَالِمًا اتَّخَذَ النَّاسُ رُءُوسًا جُهَالًا فَسُئِلُوا فَأَنُتُوا بِغَيْرِ عِلْمٍ فَضَلُّوا وَأَضَلُّوا".

«Аллоҳи мутаъол илму донишро аз байни мардум кашида намегирад, балки илмро бо гирифтани уламо (вафоти уламо) аз мардум мегирад. То ҷоие мерасад, ки олиме боқӣ намонад ва мардум барои худ пешвоён ва сарварони ҷоҳилро мегиранд, ки пурсида мешаванд (аз умури шаръӣ ин сарварону пешвоёни ҷоҳилро мепурсанд) ва бидуни илму дониш фатво медиҳанду гумроҳ мешаванд ва гумроҳ мекунанд». (Саҳеҳи Бухорӣ 100 ва Муслим 2673).

Ин ҳадисро имом Нававӣ чунин бобгузорӣ кардааст:

«Аз байн рафтани илму дониш ва қабзи он ва зуҳури ҷаҳлу нодонӣ ва фитнаҳо!».

Ва ин ҳадиси Паёмбар бозгӯи ҳақиқати ҳоли имрӯзи мост, ки ҷавонони ҷоҳиле бо ҷуръати комил ба уламову даъватгарон таъну тавҳин раво медоранд, ва ҳатто такфир мекунанд. Ва дар ҳар мавзуъ ва масъалае ки дилашон хоҳад фатво медиҳанду посух меғӯянд.

